

HAJJA U MEWT FI TRIQ SAN TROFIMU

It-triq tal-knisja parrokkjali dejjem tkun aktar hajja minn toroq oħrajn, għax fiha jibdeu jew jintemmu l-manifestazzjonijiet esterni tal-knisja matul is-sena kollha, bil-pellegrinaġġi, proċessjonijiet tad-Duluri, titulari, tat-tfal, ta' San Franġisk, tal-Milied u oħrajn minbarra l-moviment ta' funerali u tiġijiet, u nies dehlin u herġin għall-quddies u devozzjonijiet oħra. Il-Kazin tal-Banda Sliema, quddiem il-knisja jzid ukoll il-hajja tiegħu, bil-kunċerti u attivitajiet komunalni oħra, wirjiet fil-Milied u fil-Ġimgha l-Kbira, imma l-aktar bil-marċijiet.

Madankollu hemm intietef oħra assoċjati ma' Triq San Trofimu. Din it-triq bdiet tiegħu s-sura tagħha fis-snin sebgħin tas-seklu dsatax, fl-istess żminijiet meta kienet qed tinbena l-knisja tal-Madonna tas-Sacro Cuor.

Skola

Fin-numru 33, f'din it-triq, kien hemm skola. Fl-almanakki li kienu johorġu fl-aħhar snin tas-seklu dsatax u s-snin ghoxrin ta' warajh, fost reklami u informazzjoni oħra, insibu wkoll ismijiet u informazzjoni dwar skejjel privati. Fuq din ta' Triq San Trofimu, fil-*Guida Generale di Malta e Gozo* ta' l-1908 tidher din il-kitba, li hawn qlibniha għall-Malti: "Skola Preparatorja għal-Liċeo, 33 Strada S. Trofimo, Sliema. Minn din l-iskola, stabbilita fl-1896, taht it-tmexxija tas-Sur Luigi Billion, jghaddu kull sena, ġvintur, b'riżultati mill-aħjar, f'numru mhux hażin, għad-diversi klassijiet tal-Liċeo, inklużi ż-żewġ dipartimenti ta' studji klassiċi u moderni, minhabba li hawn jingħataw tagħlim tajjeb fl-Ingliż, Taljan, Franċiż, Latin u l-aritmetika. Erbgħin student minn din l-iskola, fl-aħhar eżamijiet ta' Lulju u

Settembru (1907), dahlu fis-VI, V, IV u II klassijiet tal-Liċeo. Mat-tagħlim ta' dawn is-suġġetti, iż-żgħażaġh hawn jiehdu wkoll edukazzjoni morali u reliġjuża. F'din l-iskola nitkellmu bl-Ingliż u bit-Taljan".

Fil-gwerra

Mingħajr ma noqogħdu nidhlu f'hafna problemi u sitwazzjonijiet ta' żmien il-gwerra, li wara kollox kienu mifruxa ma' Malta kollha, insemmu biss fejn tidhol Triq San Trofimu. Fl-1942, l-agħar sena tal-gwerra, mimlija bumbardamenti, fl-ewwel ta' April fis-2.30 p.m., niżlet bomba li ġarrfet il-kunvent u l-knisja, qatlet 28 u korrew 22. Fil-25 ta' April fid-8.45 p.m., il-bombi kkaġunaw hsarat fuq bini fi Triq San Trofimu, Triq Santa Marija u Triq Karmel. Fl-10 ta' Awissu ta' l-istess sena, fl-9.45 p.m., bombi ġarrfu partijiet minn bini ta' Triq Santa Marija u tal-Kazin tal-Banda Sliema. Imma l-aktar li għadni niftakar hija l-okkażjoni meta l-bomba niżlet fi Triq San Trofimu l-

isfel, qrib Triq San Ġużepp, fl-20 ta' Lulju 1943, fid-9.00 p.m. Jien kont immur l-iskola Stella Maris tal-Gżira, u waqt li kont inkun sejjer kuljum matul Triq Rudolfo u Triq Vjani, kemm-il darba kont niltaqa' mal-habib tiegħi Lino Vella, tifel mill-aktar kwiet, li mhux biss kien fl-istess klassi miegħi, imma wkoll postu bilqieghda hdejja. Fl-ghodwa tal-21 ta' Lulju ma ġiex skola; hdejja baqa' vojt, u Brother Anthony infurmana li Lino kien miet lejliet flimkien ma' missieru Ġużeppi ta' 53 sena. Fuq il-mejda ta' hdejja kiteb *in loving memory of Lino Vella* u poġġa f'it f'fjuri mill-vażett tal-klassi. Lino kellu hdax-il sena, sena iżgħar minni, u għadni nżomm b'tifkira żewġ stampi li kien tani xi jiem qabel. Kienet l-aħhar bomba fuq Tas-Sliema. Ismu jidher fuq il-monument tas-Slimiżi li mietu fil-gwerra, li ġie inawgurat f'Ix-Xatt fis-26 ta' April 1992. Dakinhar inqrat poezija li ktibt jien għall-okkażjoni (inqrat minn Victor Apap), li għal xi raġuni jew oħra,



12 t'Awissu 1951: Il-funeral ta' Karmenu Spiteri, rettur tal-Fratellanza tas-Smu Sagrament.



Settembru 1974: It-tallaba fi Triq San Trofimu.

irjus akbar minn tiegħi hallewha barra mill-programm stampat għall-okkażjoni, imma li ġentilment dehret fil-programm tal-festa mahruġ mill-Banda Cittadina “Sliema” ta’ l-istess sena (paġna 83).

Fl-istess okkażjoni u l-istess post kienu mietu Ramiro Florida u Joseph Galea. Galea kien vjolinista u kompożitur ta’ mużika devozzjonali, u kien jiehu hsieb il-kor tal-parroċċa, kif fakkarni Patri Raniero, li dak iż-żmien kellu xi sittax-il sena u kien fl-istess kor. Il-Kunsill ta’ Tas-Sliema, fit-2 ta’ Novembru 1999, inawgura lapida f’dawk l-inhawi ta’ Triq San Trofimu li tghid hekk: “Il-Kunsill Lokali Tas-Sliema jfakkar l-ahhar bombi li waqghu fuq Tas-Sliema f’din it-triq fl-20 ta’ Lulju 1943; Hallelw hajjithom Ramiro Florida, Joseph Galea, Joseph Vella u ibnu Lino”.

Il-Fratellanza tas-Ssmu Sagrament

M’ahniex se nitkellmu dwar l-istorja u l-attivitajiet ta’ din il-fratellanza, imma ta’ min ifakkar li fi Triq San Trofimu konna ta’ sikwit naraw il-Vjattu li kienu jiehdu hsiebu l-fratelli. Id-daqq tal-qniepen kien jghaddi l-messaġġi lill-parruċċani, u meta kien ikun qed imut xi hadd kien johroġ il-Vjattu, bil-fanali f’idejn il-fratelli, tfal u rġiel


ohra, u tifel fuq quddiem, idoqq qanpiena ta’ l-idejn. Fl-imghoddi wkoll kienu jagħlqu xi-hwienet għax sidhom kien wiehed mill-fratelli. Il-Vjattu Solenni ta’ wara l-Ghid il-Kbir kien baqa’ jsir sa ftit wara l-Konċilju Ekumeniku u issa m’ghadniex narawh. Fi Triq San Trofimu kien joqghod Karmenu Spiteri, ir-rettur tal-fratellanza, u meta miet, sar il-funeral tiegħu fit-12 ta’ Awissu 1951, u fih akkumpanjaw ukoll xi fratelli tas-Ssmu Sagrament mill-parroċċa ta’ Stella Maris (fir-ritratt jidhru bil-muzzetta).

L-Ahhar Ghonnella f’Tas-Sliema

Sas-snin sebghin kien hemm mara tallaba ddu mat-toroq f’Tas-Sliema, imma kienet aktar tidher fl-inhawi tal-parroċċa tagħna, milli jidher għax kien ikun hawn is-suq fi Triq San Trofimu li kien jiġbed bosta nies. L-ghonnella tagħha ma tantx kienet eżemplari għax kienet imxattra u magħkusa għall-ahhar. Kemm-il darba kienet issib min itiha fastidju, imma meta kont tnewlilha xi sold jew tnejn kienet toqghod tliessen ġakulatorji “ghar-ruh min ghandek mejjet”, kif kienu jagħmlu bosta tallaba ohrajn li dari kienu komuni fit-toroq. Fir-ritratt (mehud f’Settembru 1974) tidher tiela’ Triq San Trofimu.

Is-Suq

Kull fejn jingabru n-nies, minn żmien twil ilu, kienu jingabru wkoll il-bejgiegħa. Minbarra f’okkażjonijiet ta’ festi, il-bejgiegħa kienu (u f’diversi postijiet għadhom) jingabru minn fejn jghaddu n-nies għall-knisja. Biż-żmien bdiēt tintgħażel ġurnata fil-ġimgha li fiha jarmaw is-suq, u fi Triq San Trofimu kienu jarmaw matul it-triq qrib fejn taqşam Triq San Ġwann Battista (ara r-ritratt mehud fil-5 ta’ Awissu 1971). Kont issib minn kollox, bħal fuq il-Monti tal-Belt, imma minhabba problemi ta’ traffiku dejjem jikber f’Tas-Sliema, u problemi ohrajn, dan is-suq spiċċa minn Triq San Trofimu f’Mejju 1985, meta mbagħad ittiehed għall-Pjazza Annunzjata għal ftit żmien, sakemm spiċċa għal kollox, hlief għal xi bejgiegħa tghodhom fuq is-swaba ta’ id wahda.



5 t’Awissu 1971: Is-Suq.